

श्रीविष्णुस्तुतिः (कविसूक्तिभ्यःसङ्कलिता)

shrIviShNustutiH (kavisUktibhyaHsankalitA)

sanskritdocuments.org

May 12, 2018

shrIviShNustutiH (kavisUktibhyaHsankalitA)

श्रीविष्णुस्तुतिः (कविसूक्तिभ्यःसङ्कलिता)

Sanskrit Document Information



Text title : viShNustutiHkavisUkti

File name : viShNustutiHkavisUkti.itx

Category : vishhnu

Location : doc_vishhnu

Proofread by : PSA Easwaran psawaswaran at gmail.com

Description/comments : Edited by S. V. Radhakrishna Shastriji

Acknowledge-Permission: Mahaperiaval Trust

Latest update : April 12, 2018

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

May 12, 2018

sanskritdocuments.org

श्रीविष्णुस्तुतिः (कविसूक्तिभ्यःसङ्कलिता)



नमस्त्रिभुवनोत्पत्तिस्थितिसंहारहेतवे ।
विष्णवेऽपारसंसारपारोत्तरणसेतवे ॥ १ ॥

आदिमध्यान्तरहितं दशाहीनं पुरातनम् ।
अद्वितीयमहं वन्दे मद्ब्रह्मसदृशं हरिम् ॥ २ ॥

लक्ष्मीकपोलसङ्क्रान्तकान्तपत्रलतोज्ज्वलाः ।
दोर्दुःमाःपान्तु वः शौरैर्घनच्छायामहाफलाः ॥ ३ ॥
जयति स भगवान्कृष्णः शेते यः शेषभोगशय्यायाम् ।
मध्येपयः पयोधेरपर इवाम्भोनिधिः कृष्णः ॥ ४ ॥

अतिविपुलं कुचयुगलं रहसि करैरामृशन्मुहुर्लक्ष्म्याः ।
तदपहतं निजहृदयं जयति हरिर्मृगयमाण इव ॥ ५ ॥

जयति स नाभिर्जगतां स्वनाभिन्द्रोद्भवज्जगद्धीजः ।
दोमोदरो निजोदरगह्वरनिर्विष्टजगदण्डः ॥ ६ ॥

श्रीकरपिहितं चक्षुः सुखयतु वः पुण्डरीकनयनस्य ।
जघनमिवेक्षितुमागतमब्जनिभं नाभिसुषिरेण ॥ ७ ॥

श्यामं श्रीकुचकुङ्कुमपिञ्जरितमुरो मुरद्विषो जयति ।
दिनमुखनभ इव कौस्तुभविभाकरो यद्विभूषयति ॥ ८ ॥

प्रतिबिम्बितप्रियातनु सकौस्तुभं जयति मधुभिदो वक्षः ।
पुरुषायितमभ्यस्यति लक्ष्मीर्यद्वीक्ष्य मुकुरमिव ॥ ९ ॥

केलिचलाङ्गुलिलम्बितलक्ष्मीनाभिर्मुद्विषश्चरणः ।
स जयति येन कृता श्रीरनुरूपा पद्मनाभस्य ॥ १० ॥
रोमावली मुरारेः श्रीवत्सनिवेशिताग्रभागा वः ।
उन्नालनाभिनलिनच्छायेवोत्तापमपहरतु ॥ ११ ॥

कमलाकुचकनकाचलजलधरमाभीरसुन्दरीमदनम् ।
 अधिततशेषफणावलि(सु)कमलवनभृङ्गमच्युतं वन्दे ॥ १२ ॥
 जीयादम्बुधितनयाधररसमास्वादयन्मुरारिरयम् ।
 अम्बुधिमथनक्लेशं कलयन्विफलं च सफलं च ॥ १३ ॥
 श्रीधाम्नि दुग्धोदधिपुण्डरीके यश्चञ्चरीकद्युतिमातनोति ।
 नीलोत्पलश्यामलदेहकान्तिः स वोऽस्तु भूत्यै भगवान्मुकुन्दः ॥ १४ ॥
 वक्षःस्थली रक्षतु सा जगन्ति जगत्प्रसूतेर्गुरुडध्वजस्य ।
 श्रियोऽङ्गरागेण विभाव्यते या सौभाग्यहेम्नः कषपट्टिकेव ॥ १५ ॥
 वृन्दारका यस्य भवन्ति भृङ्गा मन्दाकिनी यन्मकरन्दबिन्दुः ।
 तवारविन्दाक्ष पदारविन्दं वन्दे चतुर्वर्गचतुष्पदं तत् ॥ १६ ॥
 जयत्युपेन्द्रः स चकार दूरतो विभित्सया यः क्षणलब्धलक्ष्यया ।
 दृशैव कोपारुणया रिपोरुरः स्वयं भयाद्भिन्नमिवास्त्रपाटलम् ॥ १७ ॥
 पद्मापयोधरतटीपरिरम्भलग्नकाश्मीरमुद्रितमुरो मधुसूदनस्य ।
 व्यक्तानुरागमिव खेलदनङ्गखेदस्वेदाम्बुपूरमनुपूरयतु प्रियं वः ॥ १८ ॥
 श्रेयः सदा दिशतु सालसपक्षमपाते
 निद्रायितेऽपिदृशौ भृशमुन्नमय्य ।
 संवाह्यमानचरणाम्बुजजातहर्षो
 लक्ष्मीमुखेक्षणपरः परमेश्वरो वः ॥ १९ ॥
 सकलभुवनबन्धोर्वैरमिन्दोः सरोजैः
 अनुचितमिति मत्वा यः स्वपादारविन्दम् ।
 घटयितुमिव मायी योजयत्याननेन्दौ
 वटदलपुटशायी मङ्गलं वः कृषीष्ट ॥ २० ॥
 वरवकुचचुबुकाग्रे पाणिषु व्यापृतेषु
 प्रथमजलधिपुत्रीसङ्गमेऽनङ्गधाम्नि ।
 ग्रथितनिबिडनीवीवन्धनिर्माचनार्थं
 चतुरधिककराशः पातुवश्चक्रपाणिः ॥ २१ ॥
 विरमति महाकल्पे नाभीपथैकनिकेतनः
 त्रिभुवनपुरःशिल्पी यस्य प्रतिक्षणमात्मभूः ।
 किमधिकरणं कीदृक्कस्यव्यवस्थितिरित्यसौ

उदरमविशद्द्रष्टुं तस्मै जगन्निधये नमः ॥ २२ ॥

लक्ष्मीपाणिद्वयविरचितं मूलमूर्धश्रुतीनां
व्यक्तं वन्दे चरणकमलद्वन्द्वमाद्यस्य पुंसः ।
यत्रैकस्य व्यधित बलिना पाद्यतोयैर्वितीर्णैः
आद्रस्यैव प्रणतितरलः क्षालनं पद्मयोनिः ॥ २३ ॥

अनादृतचमूपतिप्रहितहस्तमस्वीकृत
प्रणीतमणिपादुकं किमिति विस्मितान्तःपुरम् ।
अवाहनपरिष्क्रियं पतगराजमारोहतः
करिप्रवरबृंहिते भगवतस्त्वरायै नमः ॥ २४ ॥

दृक्पातः कमलासनेऽस्तु भवतो ज्ञानं मनाङ्गारुते
श्रीकण्ठोऽयमितः सुरानिति नतास्ताक्षर्येण विज्ञापितः ।
प्रेयस्याः क्व तदासनं क्व च रुतं कण्ठः क्व चेत्युल्लसत्
लक्ष्म्यावासितमानसो विजयते सुप्तप्रबुद्धो हरिः ॥ २५ ॥

निर्मग्रेण मयाम्भसि स्मरभरादालिः समालिङ्गिता
केनालीकमिदं तवाद्य कथितं राधे मुधा ताम्यसि ।
इत्युत्त्वप्नपरम्परासु शयने श्रुत्वा वचः शार्ङ्गिणः
सव्याजं शिथिलीकृतः कमलया कण्डग्रहः पातु वः ॥ २६ ॥

यं शैवाः समुपासते शिव इति ब्रह्मेति वेदान्तिनो
बौद्धा बुद्ध इति प्रमाणपटवः कर्तेति नैयायिकाः ।
अर्हन्नित्यथ जैनशासनरताः कर्मेति मीमांसकाः
सोऽयं वो विदधातु वाञ्छितफलं त्रैलोक्यनाथो हरिः ॥ २७ ॥

येनोत्थाप्य समूलमन्दरगिरिशृङ्गीकृतो गोकुले
राहुर्येन महाबलः सुररिपुः कार्यादशेषीकृतः ।
कृत्वा त्रीणि पदानि येन वसुधा बद्धो बलिलर्लिया
सोऽयं पातु युगे युगे युगपतिस्त्रैलोक्यनाथो हरिः ॥ २८ ॥

मुग्धे मुञ्च विषादमत्र बलभित्कम्पो गुरुस्त्यज्यतां
सद्भावं भज पुण्डरीकनयने मान्यानिमान्मानय ।
इत्थं शिक्षयतः स्वयंवरविधौ धन्वन्तरेर्वाक्यलात्
अन्यत्र प्रतिषेधमात्मनि विधिं शृण्वन्हरिः पातु वः ॥ २९ ॥

नाभीपद्मवसच्चतुर्मुखमुखोद्गीतस्तवाकर्णन-
 प्रोन्मीलत्कमनीयलोचनकलाखेलन्मुखेन्दुद्युतिः ।
 सक्रोधं मधुकैटभौ सकरुणस्नेहं सुतामम्बुधेः
 सोत्प्रासप्रणयं सरोजवसतिं पश्यन्हरिः पातु वः ॥ ३० ॥

निष्प्रत्यूहमुपास्महे भगवतः कौमोदकीलक्ष्मणः
 कोकप्रीतिचकोरपारणपटुज्योतिष्मती लोचने ।
 याभ्यामर्धविबोधमुग्धमधुरश्रीरर्धनिद्रायितो
 नाभीपल्वलपुण्डरीकमुकुलः कम्बोः सपत्नीकृता ॥ ३१ ॥

भक्तिप्रह्वविलोकनप्रणयिनी नीलोत्पलस्पर्धिनी
 ध्यानालम्बनतां समाधिनिरतैर्नीते हितप्राप्तये ।
 लावण्यैकमहानिधी रसिकतां लक्ष्मीदृशोस्तन्वती
 युष्माकं कुरुतां भवार्तिशमनं नेत्रे तनुर्वा हरेः ॥ ३२ ॥

चत्वारः प्रथयन्तु विद्रुमलतारक्ताङ्गुलिश्रेणयः
 श्रेयः शोणसरोजकोरकरुचस्ते शार्ङ्गिणः पाणयः ।
 भालेष्वज्जभुवो लिखन्ति युगपद्ये पुण्यवर्णावलीः
 कस्तूरीमकरीः पयोधरयुगे गण्डद्वये च श्रियः ॥ ३३ ॥

आकल्पं मुरजिन्मुखेन्दुमधुरोन्मीलन्मरुन्माधुरी
 धीरोदात्तमनोहरः सुखयतु त्वां पाञ्चजन्यध्वनिः ।
 लीलालङ्घितमेघनादविभवो यः कुम्भकर्णव्यथा-
 दायी दानवदन्तिनां दशमुखं दिक्कक्रमाक्रामति ॥ ३४ ॥

भ्राम्यन्मन्दरकन्दरोदरदरीव्यावर्तिभिर्वारिधेः
 कल्लोलैरलमाकुलं कलयतो लक्ष्या मुखाम्भोरुहम् ।
 औत्सुक्यात्तरलाः स्मराद्विकसिता भीत्या समाकुञ्चिताः
 क्रोधेन ज्वलिता मुदा मुकुलिताः शौरैर्दृशः पान्तु वः ॥ ३५ ॥


पर्यङ्कीकृतनागनायकफणाश्रेणीमणीनां गणे
 सङ्क्रान्तप्रतिबिम्बसंवलनया विभ्रद्वपुर्विक्रियाम् ।
 पादाम्भोरुहधारिवारिधिसुतामक्षणां दिदृक्षुः शतैः
 कायव्यूहमिवाचरन्नुपचिताकृतो हरिः पातु वः ॥ ३६ ॥

मन्थक्ष्माधरघूर्णितार्णवपयः पूरान्तरालोल्लसत्
 लक्ष्मीकन्दलकोमलाङ्गदलनप्रादुर्भवत्सम्भ्रमाः ।


हर्षोत्कण्ठकितत्वचो मधुरिपोर्देवासुराकर्षण-
 व्यापारोपरमाय पान्तु जगतीमाबद्धवीप्सा गिरः ॥ ३७ ॥
 चक्र ब्रूहि विभो गदे जय हरे कम्बो समाज्ञापय
 भो भो नन्दक जीव पन्नगरिपो किं नाथ भिन्नो मया ।
 को दैत्यः कतमो हिरण्यकशिपुः सत्यं भवद्भ्यः शपे
 केनास्त्रेण नखैरिति प्रवदतो विष्णोर्मुखं पातु वः ॥ ३८ ॥
 प्रत्यग्रोन्मेषजिह्वा क्षणमनभिमुखी रत्नदीपप्रभाणां
 आत्मव्यापारगुर्वी जनितजललवाजुम्भितैः साङ्गभङ्गैः ।
 नागाङ्गं भोक्तुमिच्छोः शयनमुरुफणाचक्रवालोपधानं
 निद्राच्छेदाभिताम्रा चिरमवतु हरेर्दृष्टिराकेकरा वः ॥ ३९ ॥
 श्रीराजीवाक्षवक्षःस्थलनिलयरमाहस्तवास्तव्यलोलत्
 लीलाब्जान्निःसरन्ती मधुरमधुझरी नाभिपद्मे मुरारेः ।
 अस्तोकं लोकमात्रा द्वियुगमुरवशिशोराननेष्वर्ष्यमाणं
 शङ्खान्तेन दिव्यं पय इति विबुधैः शङ्कमाना पुनातु ॥ ४० ॥
 किश्चिन्निर्मुच्यमाने गगन इव मुखे शाठ्यनिद्रापयोदैः
 न्यक्कुर्वाणे स्वभासा फणिपतिशिरसां रत्नदीपांशुजालम् ।
 पायास्तां वो मुरारेः शशितपनमये लोचने यद्विभासा
 लक्ष्म्या हस्तस्थमर्धं विकसति कमलस्यार्धमभ्येति निद्राम् ॥ ४१ ॥
 एकस्थं जीवितेशे त्वयि सकलजगत्सारमालोकयामः
 श्यामे चक्षुस्तवास्मिन्वपुषि निविशते नाल्पपुण्यस्य पुंसः ।
 कस्यान्यत्रामृतेऽस्मिन्नतिरतिविपुला दृष्टिरेवामृतं ते
 दैत्यैरित्युच्यमानो मुनिभिरपि हरिः स्त्रैणरूपोऽवताद्वः ॥ ४२ ॥
 यस्योद्यद्वाणबाहुद्रुमगहनवनच्छेदगोष्ठीकुठारं
 चक्रं निष्क्रान्ततीव्रानलबहलकणाकीर्णधारं विचिन्त्य ।
 जातग्रासावसायो दिवसकृतिलसन्मांसलांशुप्रवाहे
 मुह्यत्यद्यापि राहुः स दहतु दुरितान्याशु दैत्यान्तको वः ॥ ४३ ॥
 त्रिंशत्कोटिवसुरुद्रदिवाकरादि-
 देवादिदेवगणसन्ततसेव्यमानम् ।
 अम्भोजसम्भवचतुर्मुखगीयमानं
 वन्दे शयानमिह भोगिनि शार्ङ्गपाणिम् ॥ ४४ ॥

लक्ष्मीर्यस्य परिग्रहः कमलभू सूनुः गरुत्मान् रथः
पौत्रश्चन्द्रविभूषणः सुरगुरुः शेषश्च शय्याऽऽसनः ।
ब्रह्माण्डं वरमन्दिरं सुरगणा यस्य प्रभोः सेवकाः
स त्रैलोक्यकुटुम्बपालनपरः कुर्यात्सदा मङ्गलम् ॥ ४५ ॥
इति कविसूक्तिभ्यः सङ्कलिता श्रीविष्णुस्तुतिः समाप्ता ।

Proofread by PSA Easwaran psaeaswaran at gmail.com

——
shrIviShNustutiH (kavisUktibhyaHsankalitA)

pdf was typeset on May 12, 2018

——
Please send corrections to sanskrit@cheerful.com

